

نبوی عہد کے پیشہ ہائے محنت کا تجزیاتی مطالعہ *Occupations of workers in Prophetic Era (An analytical study)*

ڈاکٹر نور حیات خان¹

تفسیر عباس²

Abstract

One of the distinguishing features of Islamic society is that it gives complete freedom to every person to adopt any halal profession for economic betterment. It is a duty of every Muslim to take up a dignified profession in order to earn a living. This was the effect of Prophetic customs that his Companions made hard work their motto in different fields. General occupations of labor in Prophetic Era include Doctors, Calligraphers and home decorators, Goldsmith, Blacksmith, Carpenter, Water sellers, Tailors, Travel guides, Farmers, Oil and Ghee sellers, Cattle grazing, Perfume manufacturing and selling, Cloth making and selling profession, International Trade, Arms making, Bread makers, Barbers, Auctioneers, Butchers, Burden bearer labor, stationers and wood cutters. Some companions were offering their services for Government. However in every occupation the Prophetic principles and guidelines were followed.

Keywords: Markets in Prophetic Era, Business activities in Prophetic Era, Halal Occupations, Prophet (SAW) as Guardian of all laborers, Principles & Guidelines for markets.

جس طرح انسان اجتماعیت پسند ہے، اسی طرح اس کی ضروریات زندگی ایک دوسرے سے فطری طور پر وابستہ ہیں۔ ایک انسان کے لیے یہ ممکن ہی نہیں کہ وہ دنیا کے تمام پیشے اور کاروبار کو چلائیں یا اختیار کر سکیں۔ علامہ ابن خلدون اور امام شاہ ولی اللہ محدث دہلوی جیسے علمائے اسلاف نے ذمہ داران ریاست کو ان تمام پیشوں کو بروئے کار لانے کی ترغیب دلائی ہے۔ اور کسی بھی پیشے کو ترک ہونے سے باز رہنے کی تلقین کی ہے، تاکہ انسان ایک دوسرے سے سہولت پائے اور کارگاہ حیات کی یہ کشتی چلتی رہے۔

اسلامی معاشرے کی ایک ممتاز خوبی یہ ہے کہ وہ ہر شخص کو اس بات کی پوری آزادی دیتا ہے کہ پیدائش دولت کے لئے وہ جس پیشے کو چاہے اختیار کرے، خواہ ادنیٰ پیشہ ہی کیوں نہ ہو، لیکن کسی کو ایسے کام کے لئے مجبور نہیں کیا جاتا جو اس کی فطرت کے خلاف یا معاشرے کے لئے ضرر رساں ہو۔ رزق کے حصول کے لئے باوقار پیشہ اختیار کرنا مسلمانوں کے فرائض میں سے ہے۔ ایسا شخص دوسروں کے احکامات کا پابند نہیں ہوتا، نہ کسی کا ماتحت، نہ غلام اور نہ دوسروں کا محتاج ہوتا ہے بلکہ دوسرے لوگ اس کے محتاج ہوتے ہیں جو اس کے تجربات اور اس کی امانت و عفت سے مستفید ہوتے ہیں۔ یہ سیرت طیبہ ہی کا اثر تھا کہ عیش و عشرت اور دنیا کی تروتازگی صحابہ کرام □ کو اپنا گرویدہ نہ بنا سکی اور انہوں نے اس دلفریب دنیا کے آپ رواں سے کبھی اپنا دامن تر نہیں کیا۔ انہوں نے ہمیشہ محنت و مشقت ہی کو اپنا شعار بنایا۔ ذیل میں عہد نبوی کے چند عمومی پیشوں کا جامع تذکرہ پیش کیا جاتا ہے۔

1 چیئرمین شعبہ علوم اسلامیہ، نیشنل یونیورسٹی آف ماڈرن لینگویجز اسلام آباد

2 لیکچرار ڈیپارٹمنٹ آف میڈیکل ایجوکیشن، فاؤنڈیشن یونیورسٹی اسلام آباد

زر گری کا پیشہ:

زر گری کا پیشہ انتہائی باریک اور قیمتی ہوتا ہے۔ عہد نبوی میں زیورات گھڑنے اور بنانے کے لئے خاص محنت کشوں کے طبقات تھے جن کو سنار کہا جاتا تھا۔ سونے چاندی اور دوسری دھاتوں کے علاوہ مختلف دوسری چیزوں سے زیور بنانے والے بھی تھے اور ان سے کوئی شہر خالی نہ تھا۔ ان کے علاوہ زیورات کی فراہمی تجارت کے ذریعے بھی ہوتی تھی اور وہ جزیرہ نمائے عرب کے مختلف علاقوں یمن، ظفار وغیرہ کے علاوہ قریبی ممالک جیسے شام و عراق اور حبشہ و ایران وغیرہ سے بھی لائے جاتے تھے اور ان کے علاوہ دوسرے بڑے اور مشہور مراکز زر گری سے بھی۔

مکہ مکرمہ کے طبقہ یا افراد میں زر گری کا ذکر ذرا کم ملتا ہے البتہ مدینہ منورہ کے حوالے سے سب سے مشہور زر گروں کا ذکر خوب ملتا ہے۔ اور وہ بنوقینقاع کے یہودی زر گروں اور سناروں کا قبیلہ تھا۔ یہودی زر گر غالباً سب سے عمدہ کاریگر تھے۔ روایات سیرت میں بہت صراحت سے ان کے ماہر صنایع اور فن کار زر گر اور سنار ہونے کا ذکر ملتا ہے۔⁽³⁾

یہ بات یقینی ہے کہ مدینہ منورہ میں مسلم زر گر بھی تھے۔ یہ ممکن ہے کہ وہ قینقاعی زر گروں کی طرح ماہر فن نہ ہوں لیکن وہ اوسط درجہ کے زر گر ضرور تھے۔ (مدینہ منورہ آج بھی فن زر گری میں معروف ہے۔) بعض خواتین خانہ بھی چاندی اور سونے کے تاروں اور پتروں سے اپنے ہلکے پھلکے زیورات خود ہی بنا لیتی تھیں۔ سیدہ عائشہ صدیقہ ؓ نے رسول کریم ﷺ سے اپنے ایک زیور ”فتح“ کے بارے میں عرض کیا تھا:

صَنَعْتُهُنَّ أَتَزَيْنُ لَكَ يَا رَسُولَ اللَّهِ ﷺ⁽⁴⁾ "اے اللہ کے رسول ﷺ! میں نے ان کو آپ کے لئے سجنے کی خاطر خود بنایا ہے۔"

اس سے یہ قیاس کیا جاسکتا ہے کہ خواتین خانہ اور صحابیات بعض ہلکے پھلکے زیور خود بنا لیا کرتی تھیں۔ غزوہ تبوک کے موقع پر خواتین اسلام نے جو زیورات مجاہدین کی مدد کے لئے دیئے تھے ان میں ”مسک“ بھی شامل تھے اور بعض روایات میں ہے کہ وہ ہاتھی دانت یا کچھوے کی پیٹھ کی ہڈی سے بنتے تھے۔⁽⁵⁾ سیدہ عائشہ صدیقہ ؓ کے بارے میں ایک روایت یہ ملتی ہے:

أَنَّ رَسُولَ اللَّهِ ﷺ رَأَى عَلِمًا مَسَكِيًّا ذَهَبٍ فَقَالَ رَسُولُ اللَّهِ ﷺ : أَلَا أُخْبِرُكَ بِمَا هُوَ أَحْسَنُ مِنْ هَذَا، لَوْ نَزَعْتَ هَذَا وَجَعَلْتِ مَسَكِيَّيْنِ مِنْ وَرَقٍ ، ثُمَّ صَفَرْتَهُمَا بِرَعْفَرَانٍ كَانَتَا حَسَنَتَيْنِ⁽⁶⁾ "کہ اُن کے ہاتھوں میں دو موٹے طلائی کنگن تھے جن کو رسول اللہ ﷺ نے دیکھا تو فرمایا: کیا تمہیں ان سے بہتر زیور کی خبر نہ دوں۔ اگر تم ان دونوں کو اُتار ڈالو اور ان کی جگہ چاندی کے کنگن بنالو اور ان کو زعفران سے رنگ لو تو وہ زیادہ خوبصورت لگیں گے۔"

ان احادیث مبارکہ سے عہد نبوی میں پیشہ زر گری کا جواز ملتا ہے۔

3- پروفیسر یسین مظہر صدیقی، عہد نبوی میں تمدن۔ (دار النوادر، لاہور، ۲۰۱۱ء)، ص ۵۳۰

4- ابو داؤد، سلیمان بن الأشعث السجستانی، السنن - باب الْكُنْزِ مَا هُوَ وَزَكَاةِ الْحُلِيِّ، (دار السلام، الرياض، ۱۹۹۹ء)، ج ۱۵۶۵

5- الجوهری، اسمعیل بن حماد، منتخب من صحاح الجوهری۔ (مسک - اسورة من ذبل او عاج)، ج ۱، ص ۳۸۹۳

6- النسائی، احمد بن شعيب، السنن، كتاب الزينة، الْكَرَاهِيَةُ لِلْبَسَاءِ فِي إِظْهَارِ الْحُلِيِّ وَالذَّهَبِ، (دار السلام، الرياض، ۱۹۹۹ء)،

نجاری کا پیشہ:

انسانی معاشروں میں تعمیرات کا سراغ قدیم زمانے ہی سے ملتا ہے۔ تاہم عرب خانہ بدوشی کی زندگی بسر کرتے ہوئے صحراؤں، ریگستانوں اور دیہاتوں میں خیموں میں رہائش پذیر رہتے۔ چارہ، پانی اور غذا کی فراہمی اور دستیابی تک ایک قیام سے دوسرے مقام پر جاتے ہوئے خیمے ساتھ لے جاتے۔ ان کے برعکس شہری عرب یا تمدن لوگ جو اہل الحضارة کے نام سے بھی یاد کئے جاتے ہیں، اپنے مکانات میں مستقل طور سے رہتے تھے۔ جس کے لیے باقاعدہ تعمیرات ہوتی تھیں۔ اگرچہ ان کی تعمیر میں فنی عنصر ذرا کم ہوتا تھا۔

عہد نبوی میں مکانات تین قسم کے تھے: ایک مالداروں کے مکانات، دوسرے اوسط طبقات کے مساکن اور تیسرے عام اور غرباء کے جھونپڑے۔ ان میں تمدنی اسباب سے زیادہ اقتصادی اور معاشی وجوہ و عوامل کی کارفرمائی تھی۔ جیسا کہ درج ذیل واقعات سے اس کی تصدیق ہوتی ہے۔ ابن اثیر نے رسول اللہ ﷺ کے اپنے مکان کی مرمت کرنے کا واقعہ بعض عینی شاہدوں کے بیان پر پیش کیا ہے۔ (7) اسی طرح سیدنا عبد اللہ بن عمروؓ کا بیان ہے کہ رسول اللہ ﷺ ہمارے پاس سے گزرے تو ہم اپنے جھونپڑے (جو بانس یا لکڑی کا بنا ہوا تھا) کی مرمت کر رہے تھے۔ آپ ﷺ نے فرمایا: یہ کیا ہے؟ ہم نے عرض کیا کہ وہ خراب ہو گیا لہذا ہم اس کی مرمت کر رہے ہیں۔ رسول اللہ ﷺ نے فرمایا: میں معاملہ (موت) کو اس سے زیادہ قریب پاتا ہوں۔ (بعض روایات میں یہی واقعہ سیدنا عبد اللہ بن عمرؓ کے بارے میں بھی موجود ہے۔) (8)

سیدنا عمار بن یاسرؓ بھی معمار کے پیشے سے منسلک تھے۔ آپ نے مدینہ منورہ میں مسجد نبوی کی تعمیر میں بڑی سرگرمی سے حصہ لیا۔ دیگر صحابہ کرامؓ ایک ایک اینٹ اٹھاتے تھے جبکہ سیدنا عمارؓ دو دو اینٹیں اٹھاتے تھے۔ ایک اینٹ اپنی طرف سے اور ایک رسول اللہ ﷺ کی طرف سے۔ رسول اللہ ﷺ نے ان کی کمر پر پیار سے ہاتھ پھیرا اور فرمایا: ”ابن سمیہ! عام لوگوں کے لئے ایک اجر ہے لیکن تجھے دو اجر ملیں گے اور (دنیا کے) زاد راہ سے تیرا آخری حصہ دودھ کا ایک گھونٹ ہے۔ تو باغی جماعت کے ہاتھوں قتل ہو گا۔“ (9)

پانی بیچنے والوں کا پیشہ:

مدینہ منورہ کے اندرونی علاقوں اور بیرونی حصار میں اور باہر بھی متعدد کنوئیں تھے جن کا پانی بہت میٹھا، ٹھنڈا اور دل پسند ہوتا تھا۔ ان میں سے بعض کنوئیں خاصے مشہور تھے۔ یہ سب نجی اور شخصی ملکیت میں تھے اور ان کے مالکان میں سے بعض ان کے پانی کو بیچتے تھے۔ ان میں سے ایک مشہور ترین بڑا رومہ تھا۔ مالکوں نے کنوئیں پر ڈول اور رسی وغیرہ رکھ کر ایک مزدور (اجیر) کو پانی پلانے پر مامور کر دیا تھا۔ وہ پیسے لے کر پانی لوگوں کو دیتا تھا۔ روایات میں ہے کہ مشکیزہ پانی ایک ٹڈ کے عوض بیچا جاتا تھا۔ (10)

غالباً مالکوں کی آمدنی کا ایک بڑا ذریعہ یہی تھا۔ رسول کریم ﷺ کو اس کا میٹھا پانی بہت پسند تھا اور اکثر و بیشتر آپ ﷺ اس پر پانی نوش فرمانے کے لئے تشریف لے جایا کرتے تھے۔ ایسے ہی کسی موقع پر آپ ﷺ نے اس خواہش کا اظہار فرمایا کہ کاش کوئی صالح مسلمان اسے خرید کر نبی سبیل اللہ وقف کر دے اور لوگوں کی سیرابی کا انتظام کر دے۔ سیدنا عثمان بن عفانؓ کو جب آپ ﷺ کی خواہش و تمنا کا علم ہوا تو اسے فوراً خرید کر

7- ابن الاثیر، عزالدین ابی الحسن علی بن محمد الجزری، أسد الغابة في معرفة الصحابة - (دارالکتب العلمیہ، بیروت، سن ندارد) ج ۱، ص ۳۶۸

8- سنن ابی داؤد، باب ما جاء في البئناء، ج ۵۲۳۶- سنن ابن ماجہ، باب في البناء والخراب، ج ۲۱۶۰

9- القشیری، ابوالحسن مسلم بن الحجاج، صحیح مسلم - (دارالسلام، الریاض، ۱۹۹۸ء)، ج ۲۹۱۶، ۲۵۸۱- الاصابہ، ج ۳، ص ۲۶۵

10- أسد الغابة في معرفة الصحابة، ج ۲، ص ۱۹۰

وقف عام کر دیا۔⁽¹¹⁾ بلاشبہ ان کے علاوہ مدینہ منورہ میں اور بہت سے دوسرے کنوئیں موجود تھے۔ نیز جو میس سے زیادہ پانی کے چشموں کا ذکر بھی کتب میں ملتا ہے۔

حداد کا پیشہ:

عربی زبان میں ”حداد“ لوہار کو کہا جاتا ہے۔ رسول اللہ ﷺ کے عہد مبارک میں یہ پیشہ موجود تھا۔ سیدنا خباب بن الارت □ بیان کرتے ہیں کہ میں زمانہ جاہلیت میں لوہار تھا اور عاص بن وائل کے ذمہ میرا کچھ قرض تھا۔ میں اس کے پاس اپنے قرض کا تقاضا کرنے آیا تو وہ کہنے لگا کہ جب تک تو محمد (ﷺ) کی نبوت سے انکار نہیں کرے گا اس وقت تک میں تیرا قرض نہیں دوں گا۔ میں نے کہا:

”اگر اللہ تجھے موت سے دوچار کر دے اور مرنے کے بعد پھر زندہ کر دے تو بھی محمد (ﷺ) کی نبوت سے انکار نہیں کروں گا۔“ اس نے کہا پھر تو مجھے چھوڑ دے تاکہ میں مروں اور پھر زندہ کیا جاؤں کیونکہ پھر مجھے وہاں مال بھی ملے گا اور اولاد بھی۔ پھر تمہارا قرض ادا کر دوں گا۔“⁽¹²⁾ اس وقت یہ آیت کریمہ نازل ہوئی:

أَفْرَأَيْتَ الَّذِي كَفَرَ بِآيَاتِنَا وَقَالَ لَأُوتِيَنَّ مَالًا وَوَلَدًا. أَطَّلَعَ الْغَيْبَ أَمِ اتَّخَذَ عِنْدَ الرَّحْمَنِ عَهْدًا⁽¹³⁾

”اے نبی! کیا آپ نے اس شخص کو دیکھا جو ہماری آیات کا انکار کرتا ہے اور کہتا ہے کہ مرنے کے بعد زندہ ہونے پر مجھے مال اور اولاد ملے گی۔ کیا اسے غائب کی اطلاع ہو گئی یا اللہ سے اس نے کوئی عہد لے رکھا ہے۔“

سیدنا خباب بن الارتؓ نے حالت ایمان میں مکہ میں عاص بن وائل کی مزدوری کرتے ہوئے کوئی عار محسوس نہیں کی۔ اس سے یہ بھی ثابت ہوا کہ لوہے کا کام کرنے میں کوئی عار اور عیب نہیں ہے۔ اللہ تعالیٰ کے نبی سیدنا داؤدؑ بھی لوہے کا کام کرتے تھے۔ نیز رسول کریم ﷺ نے اپنے فرزند سیدنا ابراہیمؑ (جو سیدہ ماریہ قبطیہ کے بطن سے تھے) کو ایک لوہار گھرانے میں دودھ پلویا۔ جیسا کہ سیدنا انس بن مالکؓ کا بیان ہے:

”ہم رسول اللہ ﷺ کے ساتھ ابو سیف لوہار کے ہاں گئے۔ یہ رسول اللہ ﷺ کے بیٹے سیدنا ابراہیمؑ کے رضاعی باپ تھے۔“

رسول اللہ ﷺ نے سیدنا ابراہیمؑ کو گود میں لیا، پیار کیا اور چوما۔“⁽¹⁴⁾

سیدنا رزق بن عقبہ ثقفیؓ کا پیشہ بھی لوہار کا تھا۔ اسی طرح کاشتکاری کے آلات بھی بنائے جاتے تھے۔ ایک روایت میں ہے کہ انصار مدینہ نے یہودیوں سے یہ کاریگری سیکھ لی تھی۔

11- البلاذری، احمد بن یحییٰ، انساب الاشراف۔ تحقیق: ڈاکٹر محمد حمید اللہ، (دار المعارف، القاہرہ، سن)، ج ۱، ص ۵۳۶

☆ عہد نبوی میں تمدن، ص ۲۵۹

12- صحیح البخاری، باب هل یؤاجر الرجل نفسه من مشرك في أرض الحرب، ج ۲۰۹۱

13- سورة مریم: ۱۹-۷۸

14- صحیح البخاری، باب رَحْمَتِهِ صَلَّى اللَّهُ عَلَيْهِ وَسَلَّمَ الصَّبَّانَ وَالْعَيْتَانَ وَتَوَاضَعِهِ وَفَضْلِ ذَلِكَ، ج ۱۳۰۳

خیاطی کا پیشہ:

ملبوسات کے سلنے سلانے کا پیشہ بھی عام تھا جس سے مرد اور عورتیں دونوں منسلک تھے۔ روایات اور احادیث میں خیاط اور خیاطی دونوں کا ذکر ملتا ہے اور ان کے طبقات کا بھی۔ ان سے یہ معلوم ہوتا ہے کہ عام کپڑوں کو سینے والوں کا ایک گھریلو طبقہ تھا جو زیادہ تر خواتین خانہ پر مشتمل ہوتا تھا۔ گھریلو کپڑا سینے والیوں میں رسول کریم ﷺ کی ازواج مطہرات رضی اللہ عنہن بھی شمار کی جاسکتی ہیں اور دوسرے طبقات کی خواتین بھی۔ البتہ بعض پیشہ ور اور ماہر خیاط بھی تھے۔ جیسا کہ آپ ﷺ کے ایک پڑوسی خیاط تھے اور انہوں نے آپ ﷺ کو کھانا تناول فرمانے کی دعوت دی، آپ ﷺ نے اسے شرف قبولیت سے نوازا۔⁽¹⁵⁾ وہ صحابی درزیوں کا کام کرتے تھے۔ ایک روایت میں یہ بھی ہے کہ وہ آپ ﷺ کے سامنے کھانا رکھنے کے بعد اپنے کام میں مصروف ہو گئے۔⁽¹⁶⁾

سیدنا عمر یا سر کے بارے میں ایک روایت بتاتی ہے کہ وہ ثعالب (لومڑی کی کھال) سے قطفینہ سلائی کر رہے تھے۔ روایت کے الفاظ ہیں:

يقطع على لحاف ثعالب ثوبا⁽¹⁷⁾ "وہ لحاف ثعالب سے ایک کپڑا سلائی کر رہے تھے۔"

سیدنا عقیل بن ابی طالبؓ کو غزوہ حنین کے مال غنیمت میں ایک سوئی ملی تھی جو انہوں نے اپنی زوجہ محترمہ کو لا کر دیتے وقت کہا تھا:

ابرة تخطين بها ثيابك⁽¹⁸⁾ "یہ ایک سوئی ہے جس سے تم اپنے کپڑے سینا۔"

خلافت فاروقی کے ایک واقعہ میں خیاط کا تذکرہ ان الفاظ میں ملتا ہے:

خَيَّاطٌ يَخِيطُ إِمَّا قَطِيفَةً سَمُورٍ أَوْ ثَعَالِبٍ⁽¹⁹⁾ "ایک خیاط یا تو سمور (نیولے کی مانند ایک جانور کی کھال) کا قطفینہ سلائی کرتا تھا یا ثعالب (لومڑی کی کھال) کا۔"

سیدنا عثمان بن طلحہؓ جن کو رسول کریم ﷺ نے کعبۃ اللہ کی کنجی مرحمت فرمائی تھی، خیاط ہی کے پیشے سے منسلک تھے۔⁽²⁰⁾

خریت کا پیشہ:

عربی زبان میں خریت، گائیڈ اور راستہ بتانے والے ماہر شخص کو کہتے ہیں۔ رسول کریم ﷺ نے ہجرت کی رات بنو دیل کے ایک آدمی کو اجرت پر مزدور رکھا۔ ام المومنین سیدہ عائشہ صدیقہؓ فرماتی ہیں:

"نبی کریم ﷺ اور ابو بکر صدیقؓ نے ہجرت کا راستہ بتلانے کے لئے ایک ماہر شخص کو رکھا، جو بنو دیل سے تھا۔ یہ شخص عاص بن وائل کے خاندان سے معاہدے میں بڑا مضبوط شریک رہا تھا اور کفار قریش کے دین پر تھا۔ دونوں حضرات نے اس پر اعتماد کیا اور اپنی سواریاں اسے دے دیں اور اس سے تین دنوں کے بعد غار ثور میں آنے کا وعدہ لیا۔ چنانچہ وہ تیسری رات کی صبح کو دونوں حضرات کی

15- صحیح البخاری، باب الثريد، ج ۲، ص ۲۰۹۲

16- صحیح البخاری، باب من أضاف رجلا إلى طعام و أقبل هو على عمله، ج ۵، ص ۵۳۳

17- عہد نبوی میں تمدن، ص ۲۶۰

18- ابن ہشام، السيرة النبوية، ج ۳، ص ۳۶۲، علامہ واقدی، کتاب المغازی، ص ۹۱۸

19- ابن سعد، ابو عبد اللہ محمد البصری، طبقات الکبریٰ۔ عَمَّارُ بْنُ يَاسِرٍ، (دار صادر، بیروت، ۱۳۸۸ھ)، ج ۳، ص ۲۵۵-۲۵۶

20- مفتی محمد عنایت احمد کاکوروی، توارخ حبیب اللہ ﷺ، (مکتبہ مہر یہ رضویہ، ڈسکہ، سن ندارد)، ص ۱۰۷

سواریاں لے کر وہاں حاضر ہو گیا۔ اس کے بعد یہ حضرات وہاں سے عامر بن فہیرہ اور اس قبیلہ دہل کے راہبر کو ساتھ لے کر چلے، یہ شخص ساحل سمندر کے کنارے کنارے آپ ﷺ کو لے کر چلا گیا۔“ (21)

قبیلہ دہل کے اس مزدور کا نام عبداللہ بن اریقظ تھا (22)۔ وہ صحرائی راستے کا ماہر تھا اور بلاد عرب کے جغرافیہ سے پورے طور پر واقف تھا۔

کھیتی باڑی کا پیشہ:

مدینہ منورہ کے قرب وجوار میں بکثرت باغات اور زرعی زمینیں تھیں، جس بنا پر انصار صحابہ □ کھیتی باڑی کرتے تھے۔ مہاجرین جب ہجرت کر کے مدینہ منورہ تشریف لائے تو ان کی حوصلہ افزائی اور معاشی ضروریات کے لئے رسول اللہ ﷺ نے انصار سے بھائی چارہ کر دیا۔ انصار نے ایثار کے بے مثال نمونے پیش کئے اور آپ ﷺ کے سامنے یہ پیش کش کی کہ ہمارے باغات ہم میں اور ہمارے مہاجر بھائیوں میں تقسیم فرمادیں۔ تو آپ ﷺ نے فرمایا: ایسا نہیں ہو سکتا۔ اس پر انصار نے مہاجرین سے کہا کہ آپ لوگ ہمارے باغات کی دیکھ بھال اپنے ذمے لے لیں تو ہم آپ کو پیداوار میں شریک کر لیں گے۔ تو مہاجرین نے کہا: ہم نے سنا اور قبول کیا۔ (23) سیدنا علی بن ابی طالب □ کھیتوں میں مزدوری کرتے تھے۔ آپ کا یہ فرمان زراعت کی اہمیت کو واضح کرنے کے لئے کافی ہے۔ فرمایا:

من وجد ماء وتر ابا ثم افتقر فابعدہ اللہ (24) جس کے پاس پانی اور مٹی ہو اس کے باوجود وہ فقیر ہو، اللہ اُسے اپنی رحمت سے دور رکھے۔"

سیدنا ابو ہریرہؓ فرماتے ہیں:

وَكَانَ يَسْغَلُ إِخْوَتِي مِنَ الْأَنْصَارِ عَمَلُ أَمْوَالِهِمْ (25) اور میرے انصار بھائی اپنے اموال (کھیتوں اور باغوں) میں مشغول رہتے۔"

سیدنا اسم بن مہرزسؓ سے مروی ہے کہ میں نبی کریم ﷺ کی خدمت میں حاضر ہوا اور آپ ﷺ سے بیعت کی۔ آپ ﷺ نے فرمایا:

مَنْ سَبَقَ إِلَى مَا لَمْ يَسْبِقْ إِلَيْهِ مُسْلِمٌ فَهُوَ لَهُ "جو کوئی مسلمان کسی (کھیت کو آباد کرنے کے) کام میں پہل کرے گا وہ کھیت اسی کا ہے۔"

یہ فرمان سن کر لوگ دوڑ کر نکلے اور خط کھینچنے (حد بندی) لگے۔ (26)

سیدنا معاویہ بن قرظؓ سے روایت ہے کہ سیدنا عمر بن خطابؓ کی چند یمنی لوگوں سے ملاقات ہوئی۔ آپؓ نے ان سے پوچھا: "تم کون لوگ ہو؟" انہوں نے کہا: ہم اللہ پر توکل کرنے والے لوگ ہیں۔ آپ ﷺ نے فرمایا: "تم تو کماہل لوگ ہو (اللہ پر توکل کرنے والے نہیں) حقیقت میں اللہ پر توکل کرنے والے وہ لوگ ہیں جو زمین میں بیج ڈال دیتے ہیں اور پھر اللہ پر بھروسہ کرتے ہیں (یعنی کسان)" (27)

-
- 21- صحیح البخاری، باب استنجار المشركين عند الضرورة أو إذا لم يوجد أهل الإسلام ، ج ۲۲۶۳، ص ۳۹۰۵
- 22- العسقلانی، الخافض احمد بن علی بن حجر (امام)، فتح الباری، کتاب التبیوع إلى السلم، (دار الفکر، بیروت، ۱۴۱۵ھ)، ج ۱، ص ۲۸۱
- 23- صحیح البخاری، باب إذا قال اکفني مؤونة النخل أو غيره وتشركني في الثمر، ج ۲۳۲۵
- 24- مجلسی، محمد باقر بن محمد تقی، بحار الانوار۔ (مؤسسة مطالعات و تحقیقات فرہنگی، تہران، سن ندارد)، ج ۱۴، ص ۶۸۶
- 25- صحیح البخاری، باب ما جاء في قول الله تعالى، ج ۲۰۴
- 26- طبرانی، سلیمان بن احمد بن ایوب، المعجم الکبیر۔ تحقیق: حمدي عبد المجيد السلفي، (مكتبة ابن تيمية القاهرة)، ج ۱، ص ۲۸۰
- 27- مولانا محمد یوسف کاندھلوی، حیاة الصحابہ۔ (مکتبۃ البشری، کراچی، ۱۴۱۱ھ)، ج ۲، ص ۲۶

مدینہ منورہ کے قریب وادی تحقیق میں سیدنا سعید بن زید □ کی کچھ زرعی زمین تھی جس پر اُروی بنت اویس نامی خاتون نے جھوٹا دعویٰ کر دیا تھا۔ (28)

سیدنا عبد اللہ بن عمرؓ سے مروی ہے کہ رسول اللہ ﷺ نے خیبر کی زمین یہودیوں کو جو اس کام سے اچھی طرح واقف تھے، آدھے پر کھیتی یا پھل سے بٹائی پر دیا۔ اسی طرح صحابہ کرامؓ اپنی زمینوں کو بٹائی پر دے دیا کرتے تھے اور اپنے فارغ اوقات کو دینی امور بالخصوص جہاد وغیرہ میں لگاتے تھے۔ مہاجرین کا کوئی گھرانہ ایسا نہ تھا جنہوں نے تہائی یا چوتھائی پیداوار پر زمین کو بٹائی کے لئے نہ دیا ہو۔ (29)

سیدنا رفیع بن خدیج انصاریؓ کے خاندان کے پاس کافی زرعی زمین تھی۔ وہ ان پر خود کھیتی باڑی کرتے تھے اور کچھ زمینیں بٹائی پر دے کر فریقین کے حصے اس میں متعین کر دیتے تھے۔ سیدنا عبد اللہ بن عمرؓ بھی اپنی زمینیں بٹائی پر دیتے تھے۔ (30)

سیدنا بشیر بن سعد انصاری □ بھی زراعت و باغبانی کا شغف رکھتے تھے۔ انہوں نے رسول اللہ ﷺ کو گواہ بنا کر اپنے بیٹے سیدنا نعمان بن بشیرؓ کو ایک باغ کا عطیہ دینا چاہا، مگر آپ ﷺ نے فرمایا: کیا تمہارے اور بھی بچے ہیں اور کیا ان کو بھی ایسا عطیہ دیا ہے؟ انہوں نے نفی میں جواب دیا۔ اس پر رسول اللہ ﷺ نے فرمایا: میں اس ظلم پر گواہ نہیں بن سکتا۔ یا تو وہ عطیہ نعمانؓ سے واپس لو یا سب بچوں کو برابر برابر عطا یادو۔ (31)

مدینہ منورہ میں سیدنا زبیر بن عوامؓ کے چند کھیت تھے جن کو وہ خود کاشت کرتے تھے۔ ایک دفعہ ایک انصاری صحابی سے جن کا کھیت آپ کے کھیت کے ساتھ تھا، کھیت کو پانی پلانے کی باری پر جھگڑا ہو گیا۔ اور معاملہ رسول اللہ ﷺ کی عدالت میں پہنچ کر حل ہوا۔ (32) سیدنا زبیرؓ کہتے ہیں: اللہ کی قسم! میرا خیال ہے کہ یہ آیت کریمہ اسی بارے میں نازل ہوئی ہے۔

فَلَا وَدَيْكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ (ہر گز نہیں) تیرے رب کی قسم! یہ لوگ اس وقت تک مومن نہیں ہو سکتے جب تک اپنے جھگڑوں میں تجھ کو حاکم تسلیم نہ کر لیں۔"

مدینہ منورہ میں مہاجرین کا کوئی گھرانہ نہیں تھا جو تہائی یا چوتھائی پر زمین کاشت نہ کرتا ہو۔ سیدنا علی بن ابی طالب، سیدنا سعد بن مالک، سیدنا عبد اللہ بن مسعودؓ، عمر بن عبدالعزیز، قاسم، عروہ، آل ابی بکر، آل عمر، آل علی اور ابن سیرین یہ سب اپنی زمینیں اسی طرح کاشت پر دیا کرتے تھے۔ سیدنا عبد الرحمن بن اسود کہتے ہیں کہ میں سیدنا عبد الرحمن بن زیدؓ کا زراعت میں شریک کا رہا تھا۔ (34) اسی طرح سیدنا ابو قتادہؓ کو رسول اللہ ﷺ نے غزوہ حنین کے سال ایک زرہ عنایت فرمائی تو انہوں نے اس کے عوض بنو سلمہ میں ایک باغ خرید لیا۔ یہ سب سے پہلی جائیداد تھی جو انہوں نے عہد اسلام میں حاصل کی۔

28- صحیح مسلم، باب تَحْرِيمِ الظُّلْمِ وَغَضَبِ الْأَرْضِ وَغَيْرِهَا، ج ۱۰، ص ۱۶۰

29- الدكتور سلمان العوده، صفة الغرباء۔ (دار ابن الجوزي، إيڈیشن ۲، ۱۴۱۲ھ)، ص ۱۸۰

30- فتح الباری، ج ۵، ص ۱۳

31- فتح الباری، بابُ الْهَيْبَةِ لِلْوَلَدِ، ج ۵، ص ۲۶۰

32- صحیح البخاری، باب سكر الأناہار، ج ۲۳۶۰

33- سورة النساء: ۴: ۶۵

34- صحیح البخاری، باب المزارعة بالشرط ونحوه، ج ۲۱۰۰

تیل اور گھی بیچنے والوں کا پیشہ :

ہجرت مدینہ کے بعد جب مہاجرین و انصار میں مواخت قائم کی گئی تو رسول کریم ﷺ نے سیدنا عبدالرحمن بن عوفؓ کو مدینہ منورہ کے مال دار شخص سیدنا سعد بن ربیعؓ کا بھائی بنا دیا۔ سیدنا سعدؓ فرمانے لگے: (میرے پاس بہت مال ہے) آدھا مال آپ مجھ سے تقسیم کر کے لے لیں اور میری دو بیویاں ہیں ان میں سے ایک بیوی کو طلاق دے دیتا ہوں، عدت پوری ہونے کے بعد آپ اس سے نکاح کر لیں۔ تو سیدنا عبدالرحمنؓ فرمانے لگے:

بارك الله لك في اهلك و مالك دلوني على السوق فما رجع حتى استفضل أقطا و سمننا⁽³⁵⁾ اللہ تعالیٰ آپ کے اہل اور آپ کے مال میں برکت عطا فرمائے مجھے تو آپ بازار کا راستہ بتا دیجئے۔ پھر وہ بازار سے اس وقت تک واپس نہ آئے جب تک کہ نفع میں کافی پنیر اور گھی نہ بچا لیا۔"

سیدنا عبدالرحمنؓ نے اپنے پیشے میں بھرپور محنت و کاوش کی۔ اللہ تعالیٰ نے اس میں ایسی برکت ڈالی کہ تھوڑی ہی مدت میں انہوں نے مدینہ منورہ کے رئیس التجار کی حیثیت حاصل کر لی اور پھر جلد ہی شادی بھی کر لی۔

پارچہ بانی کا پیشہ :

اس خاص محنت کش طبقہ کے وجود اور کار فرمائی کا ثبوت بھی عہد نبوی میں ملتا ہے۔ لوگ بالخصوص خواتین اپنے گھروں میں اپنی ضرورت بھر کا کپڑا بنا لیا کرتی تھیں۔ ان میں سے بعض افراد اور طبقات کا یہ پیشہ تھا اور اس کے ذریعہ وہ کمائی کرتے تھے۔ صحابہ کرامؓ میں سے کئی اسی پیشہ کو اپنائے ہوئے تھے، بالعموم ایسے کاریگر مرد و خواتین شہر اور گاؤں دونوں مقامات پر پائے جاتے تھے اور وہ اپنے فن میں پوری طرح ماہر تھے۔ جیسا کہ روایات میں ہے کہ ایک صحابیؓ نے اپنے ہاتھ سے بہترین حاشیہ دار چادر بن کر رسول اللہ ﷺ کی خدمت میں بطور تحفہ پیش کی اور آپ ﷺ نے اسے بخوشی قبول ہی نہیں کیا بلکہ زیب تن بھی فرمایا۔ ایک صحابیؓ نے عرض کی: یا رسول اللہ! آپ یہ چادر مجھے عنایت کر دیں۔ آپ ﷺ نے فرمایا: ہاں لے لو۔ چنانچہ آپ ﷺ مجلس میں بیٹھے، پھر واپس تشریف لے گئے اور چادر کو لپیٹ کر ان کے پاس بھیج دیا۔⁽³⁶⁾

اس روایت سے معلوم ہوتا ہے کہ وہ عورت نہ صرف کپڑا بننے میں ماہر تھی بلکہ اس پر کڑھائی کا کام بھی کرتی تھی کیونکہ اس نے بہترین حاشیہ دار چادر رسول اللہ ﷺ کی خدمت میں پیش کی۔

اسی طرح عہد نبوی میں بہت سے محنت کش کپڑے کی تجارت کا پیشہ اپنائے ہوئے تھے۔ سیدنا سوید بن قیسؓ بیان کرتے ہیں کہ میں اور سیدنا مخرفہ عبدیؓ بحرین کے علاقے ”بجر“ سے (تجارت کی غرض سے) کپڑا لائے اور مکہ پہنچے۔ رسول اللہ ﷺ چلتے ہوئے ہمارے پاس تشریف لائے، آپ ﷺ نے ہم سے ایک پاجامہ خریدا۔⁽³⁷⁾

سیدنا ابو بکر صدیقؓ بھی کپڑے کے تاجر تھے۔ روایات میں ملتا ہے کہ وفات النبی ﷺ کے بعد جب آپ خلیفہ بنائے گئے تو اگلے ہی روز صبح کو تجارت کی غرض سے کپڑا اٹھائے ہوئے بازار کی طرف نکل پڑے۔ راستے میں سیدنا عمر بن خطاب اور سیدنا ابو عبیدہ بن الجراحؓ سے ملاقات ہوئی۔ انہوں نے عرض کی کہ آپ تو مسلمانوں کے معاملات کے والی ہیں اور اسلامی حکومت کی باگ ڈور اور ذمہ داری آپ پر آگئی ہے، آپ یہ کام کیسے کریں

35- صحیح البخاری، باب ما جاء في قول الله تعالى، ج ۲۰۴۹

36- صحیح البخاری، باب ذكر النسيج، ج ۲۰۹۳، سنن ابن ماجہ، ج ۳۵۵۵

37- سنن ابی داؤد، باب في الرُّجْحَانِ فِي الْوُزْنِ وَالْوُزْنِ بِالْأَجْرِ، ج ۳۳۳۶

گے؟ سیدنا ابو بکر صدیقؓ نے کہا کہ میں اگر کپڑا نہیں بیچوں گا تو اپنے بچوں کو کہاں سے کھلاؤں گا؟ پھر ان کے لئے بیت المال سے وظیفہ مقرر کر دیا گیا۔ حافظ ابن حجرؒ لکھتے ہیں کہ صحابہ کرامؓ نے متفقہ طور پر ان کے لئے یومیہ ایک بکری کی قیمت کا نصف حصہ مقرر کر دیا۔⁽³⁸⁾ ایک روایت میں ام المومنین سیدہ عائشہ صدیقہؓ فرماتی ہیں کہ جب سیدنا ابو بکر صدیقؓ خلیفہ بنے تو انہوں نے فرمایا:

لَقَدْ عَلِمَ قَوْمِي أَنَّ حِرْفَتِي لَمْ تَكُنْ تَعْجِزُ عَنْ مَوْئِدَةِ أَهْلِي وَشَغَلْتُ بِأَمْرِ الْمُسْلِمِينَ فَسَيَأْكُلُ آلُ أَبِي بَكْرٍ مِنْ هَذَا الْمَالِ وَيَحْتَرِفُ (وَأَحْتَرِفُ) لِلْمُسْلِمِينَ فِيهِ⁽³⁹⁾ "میری قوم جانتی ہے کہ میرا (تجارتی) کاروبار میرے گھر والوں کی گزران کے لئے کافی رہا ہے، لیکن اب میں مسلمانوں کے کام میں مشغول ہو گیا ہوں اس لئے آل ابو بکر بیت المال میں سے کھائے گی اور ابو بکرؓ مسلمانوں کا مال تجارت بڑھاتا رہے گا۔"

یعنی اب خلافت کے کام میں مصروف رہوں گا اور مسلمانوں کا حکمران ہونے کے ناطے اب بیت المال کے روپے پیسے سے تجارت اور سوداگری کر کے اس کو ترقی دوں گا اور مسلمانوں کو فائدہ پہنچاؤں گا۔

درآمد و برآمد کا پیشہ:

صحابہ کرامؓ کی ایک بڑی تعداد مختلف اشیاء کی درآمد و برآمد کے پیشے سے وابستہ تھی جن میں سیدنا ابو بکر صدیقؓ، سیدنا عمر بن خطابؓ، سیدنا عثمان بن عفانؓ، سیدنا عبدالرحمن بن عوفؓ اور سیدنا زبیر بن عوامؓ خاص طور پر قابل ذکر ہیں۔ صحابہ کرامؓ مختلف چیزوں کی تجارت کرتے تھے۔ سیدنا عمر بن خطابؓ جو بعض احادیث بروقت نہ معلوم ہو سکیں ان کے بارے میں انہوں نے خود فرمایا:

الهاني الصفيق بالاسواق يعني الخروج الى التجارة⁽⁴⁰⁾ "مجھے بازار کے کاروبار نے مشغول رکھا یعنی تجارت نے (جس کی وجہ سے بعض احادیث معلوم نہ ہو سکیں)۔"

امام بخاریؒ نے سیدنا عمر بن خطابؓ کا یہ قول نقل کیا ہے کہ:

"میں اور میرا انصاری پڑوسی باری باری رسول اللہ ﷺ کی خدمت میں حاضر ہوتے تھے۔ ایک دن وہ جاتا اور ایک دن میں جاتا تھا۔ جس دن میں جاتا اس دن کی بذریعہ وحی نازل شدہ خبریں میں اسے بتاتا، جس دن وہ جاتا وہ مجھے آکر بتاتا تھا۔"⁽⁴¹⁾

حافظ ابن حجرؒ کہتے ہیں کہ اس سے معلوم ہوا کہ طالب علم اپنے معاشی معاملات میں غافل نہ ہو، تاکہ اس طرح سے اسے حصول علم میں مدد ملے اور جس روز وہ نہ جاسکے دوسروں سے دریافت کرے۔ سیدنا عمر بن خطابؓ اسی طرح کرتے تھے، آپ تجارت سے معاش میں مدد حاصل کرتے تھے۔⁽⁴²⁾

38- فتح الباری، ج ۴، ص ۳۰۵

39- صحیح بخاری، باب مَنْ أَحَبَّ الْبَسْطَ فِي الرِّزْقِ، ج ۷، ص ۲۰۷

40- صحیح بخاری، ج ۱۹۲، ص ۲۰۶۲، صحیح مسلم، ج ۴، ص ۴۰۰۹

41- صحیح بخاری، بابُ التَّنَاوُبِ فِي الْعِلْمِ، ج ۸، ص ۸۹

42- الکتابی، محمد عبدالرحمن بن عبدالکبیر الادریسی، نظام الحكومة النبوية المسعی التراتیب الادارية۔ (دارالکتب العلمیہ، بیروت)، ص ۱۰۲

اپنے زمانہء خلافت میں ایک مرتبہ آپ بازار تشریف لے گئے تو دیکھا کہ عموماً تجارت کرنے والے باہر سے آئے ہوئے عام لوگ ہیں۔ یہ دیکھ کر غمگین ہوئے اور جب خاص خاص لوگ جمع ہوئے تو اُن سے یہ بات ذکر فرمائی، لوگوں نے عرض کیا کہ اللہ تعالیٰ نے فتوحات اور مالِ غنیمت کی وجہ سے ہم کو تجارت سے مستغنی کر دیا ہے۔ اس پر سیدنا عمرؓ نے فرمایا:

”اگر تم لوگ ایسا کرو گے (یعنی تجارت چھوڑ دو گے) تو تمہارے مردان (کافر) مردوں کے محتاج ہو جائیں گے اور تمہاری عورتیں اُن کی عورتوں کی محتاج ہو جائیں گی۔“ (43)

اسی طرح سیدنا عثمان بن عفانؓ کا تاجر ہونا تو بہت مشہور ہے۔ اللہ تعالیٰ نے ان کی تجارت میں ایسی برکت اور مال داری عطا فرمائی تھی کہ اُن کے نام کے ساتھ لفظ ”غنی“ استعمال ہونے لگا۔ جب بھی مسلمانوں کو یا اسلامی حکومت کو کوئی اہم مالی ضرورت پیش آئی اُس کو اپنے مال سے پورا کرنے میں پیش پیش رہے۔ رسول اللہ ﷺ نے جب غزوہ تبوک کے لئے انفاق کا اعلان کیا تو سیدنا عثمان بن عفانؓ نے ایک ہزار (۱۰۰۰) دینار اور تین سو (۳۰۰) اونٹ پورے ساز و سامان کے ساتھ پیش کئے۔ (44) سیدنا ابو ہریرہؓ پر بعض لوگوں نے اعتراض کیا کہ آپ بہت احادیث بیان کرتے ہیں تو انہوں نے فرمایا:

وَأَنَّ إِخْوَتِي مِنَ الْمُهَاجِرِينَ كَأَنَّ يَسْغَلُهُمْ صَفْقٌ بِالْأَسْوَاقِ وَكُنْتُ أَلْزَمُ رَسُولَ اللَّهِ ﷺ عَلَى مِلءِ بَطْنِي فَأَشْهَدُ إِذَا غَابُوا وَأَحْفَظُ إِذَا نَسُوا (45) ”میرے مہاجر بھائی بازار میں خرید و فروخت میں مشغول رہا کرتے تھے اور میں اپنا پیٹ بھرنے کے بعد پھر برابر رسول اللہ ﷺ کی خدمت میں حاضر رہتا، اس لیے جب یہ بھائی غیر حاضر ہوتے تو میں اس وقت بھی حاضر رہتا اور میں (وہ باتیں آپ ﷺ سے سن کر) یاد کر لیتا جسے ان حضرات کو (اپنے کاروبار کی مشغولیت کی وجہ سے یا تو سننے کا موقع نہ ملتا یا) وہ بھول جایا کرتے تھے۔“

بڑھئی کا پیشہ:

محنت کشوں کی ایک بڑی تعداد اس پیشے سے منسلک تھی۔ ذیل میں چند روایات پیش کی جاتی ہیں۔ سیدنا جابر بن عبد اللہؓ سے روایت ہے:

”ایک انصاری عورت نے رسول اللہ ﷺ سے عرض کیا: یا رسول اللہ! کیا میں آپ کے لئے کوئی ایسی چیز نہ بنا لاؤں جس پر آپ بیٹھ جایا کریں، اس لئے کہ میرا غلام بڑھئی کے پیشے سے وابستہ ہے۔ آپ ﷺ نے فرمایا: تم چاہو تو بنو اسکتی ہو۔ راوی کا کہنا ہے کہ اس عورت نے آپ ﷺ کے لئے منبر بنوالیا۔ جب جمعہ کا دن آیا تو رسول اللہ ﷺ اس منبر پر تشریف فرما ہوئے جو آپ ﷺ کے لئے تیار کیا گیا تھا۔“ (46)

ایک روایت میں ہے کہ کچھ لوگ سیدنا سہیل بن سعد الساعدیؓ کے پاس آئے جنہیں رسول اللہ ﷺ کے منبر کے بارے میں شک تھا کہ وہ کس لکڑی سے تیار ہوا تھا۔ تو سیدنا سہیلؓ نے اُن سے فرمایا:

43- الشيخ صالح أحمد الشامي، مواعد الصحايب، (المكتب الاسلامي للطباعة والنشر، بيروت، ۱۴۲۶ھ)، ص ۲۵۵

44- اليعقوبي، احمد بن ابى يعقوب بن واضح صنفهاني (الكتب)، تاريخ اليعقوبي، (دار صادر، بيروت، سن ندارد)، ج ۲، ص ۱۴۳

45- صحيح بخارى، باب حفظ العلم، ج ۲۰۴

46- صحيح بخارى، باب الخطبة على المنبر، ج ۲۰۹۵

”اللہ کی قسم! میں خوب جانتا ہوں کہ منبر نبوی کس لکڑی سے تیار ہوا تھا، میں نے اسے پہلے دن بھی دیکھا جب اسے تیار کر کے رکھا گیا تھا اور اس وقت بھی دیکھا جب اس پر پہلے دن رسول اللہ ﷺ تشریف فرما ہوئے۔۔۔ چنانچہ اس (انصاری عورت) نے اپنے غلام کو حکم دیا کہ وہ غابہ جنگل کے جھاؤ (کے درخت) سے منبر تیار کر دے۔ چنانچہ وہ منبر تیار کر کے لے آیا تو وہ عورت اسے رسول اللہ ﷺ کی خدمت میں لے آئی۔“ (47)

اسلحہ سازی کا پیشہ:

سیدنا سلمان فارسی منجیق، دبابہ اور کمان بنانا جانتے تھے۔ بالخصوص عربوں کے ہاں منجیق سازی کا فن سیدنا سلمان فارسی □ کے ذریعے ہی پہنچا۔ جرجی زیدان نے تاریخ التمدن الاسلامی میں لکھا ہے کہ سیدنا سلمان فارسی نے دوسرے فنون جنگ کے ساتھ ساتھ منجیق سازی بھی عربوں کو سکھائی تھی۔

ابن الاثیر لکھتے ہیں کہ طائف کا محاصرہ کچھ اوپر بیس دن جاری رہا۔ حضور ﷺ نے ان کے خلاف منجیق نصب کرنے کا حکم دیا۔ منجیق کے استعمال کا مشورہ سیدنا سلمان فارسی نے دیا تھا۔ (48) واقدیؒ نے اپنے شیوخ سے اس طرح کا واقعہ بیان کر کے کہا ہے کہ سیدنا سلمان فارسی نے منجیق کو خود بنایا اور اس کے استعمال کا مشورہ دیا۔ بقول بعض منجیق کے علاوہ دبابہ بھی انہوں نے پیش کیا۔ (49)

اسی طرح سیدنا خباب بن الارت تلواریں بناتے تھے۔ سیدنا سعد بن ابی وقاص تیر ساز تھے۔ ایک روایت کے مطابق نبی کریم ﷺ نے دو صحابہ کرام، سیدنا عروہ بن مسعود اور سیدنا غیلان بن اسلم کو ۸ ہجری میں بیرون ملک روانہ کیا جو وہاں دبابے، منجیق اور جنور کی صنعت سیکھ رہے تھے۔ (50)

دبابہ ایک قسم کی جنگی گاڑی تھی جس سے وہی کام لیا جاتا تھا جو آج کل ٹینک سے لیا جاتا ہے، چنانچہ آج بھی ٹینک کو عربی زبان میں دَبَابَہ ہی کہا جاتا ہے۔ منجیق سے وہ کام لیا جاتا تھا جو آج کل توپ سے لیا جاتا ہے اور ضُبُور لکڑی کا ایک بڑا آلہ تھا جس پر چمڑا چڑھا دیا جاتا تھا، پھر اس کی آڑ میں دشمن کے قلعے کے پاس پہنچ کر حملہ کرتے تھے، اس کا استعمال بھی دَبَابَہ کے مشابہ تھا۔ (51)

خَبَّاز (نان بانی) کا پیشہ:

خَبَّاز عربی زبان میں روٹی پکانے والے کو کہا جاتا ہے۔ گھروں میں بالعموم خواتین خود روٹی پکاتی تھیں اور اس کے لئے خاص قسم کے پتھروں کے چولھے ہوتے تھے۔ گھریلو چولھوں کے علاوہ مشترکہ چولھے کی روایت بھی عرب سماج اور اسلامی مدنی معاشرے میں کم از کم موجود تھی۔ محلہ کا ایک مشترکہ تنور ہوتا تھا جہاں عورتیں اپنا اپنا آٹا لے کر آتیں اور باری باری روٹی پکاتی تھیں۔ رسول کریم ﷺ کا مشترکہ چولہا یا تنور ایک صحابہ سیدہ ام ہشام بنت حارثہ بن نعمان انصاریہؓ کے ساتھ تھا۔ جیسا کہ روایت میں ہے:

وَكَانَ تَنْوُورٌ سُوْلِ اللّٰهِ - صَلَّى اللّٰهُ عَلَيْهِ وَسَلَّمَ - وَتَنْوُورُنَا وَاحِدًا (52) "ہمارا تنور اور رسول اللہ ﷺ کا تنور مشترک تھا۔"

47- صحیح بخاری، باب الخُطْبَةِ عَلَى الْمُنْبَرِ، ج ۲۰۹۴

48- ابن الاثیر الجزیری، عزالدین، ابی الحسن علی بن محمد، الکامل فی التاریخ۔ (مطبوعہ المنیریہ، مصر، سن ندارد)، ج ۲، ص ۱۸۱

49- ابن کثیر، عماد الدین اسمعیل بن عمر، البدایہ والنہایہ۔ (دارالریان للتراث، القاہرہ، ۱۹۸۸ء)، ج ۲، ص ۲۷۰

50- ایضاً، ج ۲، ص ۲۷۳

51- لوئیس معلوف، المنجد، ترجمہ: ابوالفضل مولانا عبدالحفیظ بلایوی۔ (مکتبہ قدوسیہ، لاہور، ۲۰۰۹ء)

سیدنا انس بن مالکؓ کے ایک غلام ان کے لئے عمدہ کھانے اور دورنگ کے سالن پکاتا تھا، وہ ان کی میدے کی روٹیاں پکایا کرتا تھا۔ حواری وہ میدہ تھا جو بار بار چھانا جاتا تھا تاکہ نرم ہو جائے اور اس میں مکھن بھی گوندھتے وقت ڈالا جاتا تھا۔⁽⁵³⁾ اسی طرح روٹی پکانے والیوں کا ایک طبقہ تھا جو اجرت پر روٹیاں پکاتا تھا۔ ان خواتین کو عام طور پر غیر معمولی حالات میں طلب کیا جاتا تھا، اور زیادہ کھانے والوں کے لئے ان سے روٹیاں پکوائی جاتی تھیں۔ غزوہ خندق کے دوران جب سیدنا جابر بن عبد اللہؓ نے نبی کریم ﷺ اور آپ کے صحابہؓ کی دعوت کی تو کھانا پکانے والی صرف ان کی اہلیہ تھیں۔ آپ ﷺ نے جابرؓ کو حکم دیا:

ادْعِي حَابِرَةَ فَلْتَعْبِزْ مَعَكَ وَ اَفْدِحِي مِنْ بُرْمَتِكُمْ وَلَا تَنْزِلُوها⁽⁵⁴⁾ "ان کی مدد کے لئے ایک روٹی پکانے والی کو بھی بلا لیں، ہانڈی سے سالن لیا کریں اور اتارو نہیں۔"

خاتون خانہ کے ساتھ وہ خابزہ بھی روٹیاں پکاتی گئی اور تنور سے رسول اللہ ﷺ روٹیاں نکالتے گئے اور ان پر سالن رکھ کر پیالیوں میں انڈیل کر صحابہ کرام کو دیتے گئے۔

حلاق کا پیشہ:

حجامت بنانے والے کے لئے عربی میں حلاق کا لفظ استعمال کیا جاتا ہے۔ اللہ تعالیٰ نے انسان کے جسم پر کچھ بال ایسے پیدا کئے ہیں کہ ان کے مونڈنے اور کاٹنے کا حکم ہے۔ اب ہر آدمی کے لئے ممکن نہیں کہ اپنے تمام بال خود تراش کر حجامت کر لے، اس کے لئے دوسرے کے تعاون کی ضرورت ہے۔ جیسا کہ رسول کریم ﷺ کے متعلق موجود ہے کہ حجۃ الوداع کے موقع پر آپ ﷺ نے حجام سے بال بنوائے۔ سیدنا انس بن مالکؓ کا بیان ہے:

"رسول اللہ ﷺ، منیٰ تشریف لائے، پھر جمرہ عقبہ کے پاس آئے اور کنکریاں ماریں، پھر منیٰ میں اپنے پڑاؤ پر آئے اور قربانی کی، پھر حجام سے کہا کہ پکڑو اور آپ ﷺ نے اپنے (سر مبارک کی) دائیں جانب اشارہ فرمایا، پھر بائیں طرف، پھر آپ ﷺ اپنے بال مبارک لوگوں کو دینے لگے۔" (55)

سیدنا عقب بن عمرؓ سے روایت ہے:

مَرَّي النَّبِيُّ ﷺ وَ اَنَا اُوقِدُ تَحْتَ الْقِدْرِ فَقَالَ اَيُّذِيكَ هَؤُمُ رَأْسِكَ قُلْتُ نَعَمْ فَدَعَا الْحَلَّاقَ فَحَلَقَهُ ثُمَّ اَمَرَنِي بِالْفِدَاءِ⁽⁵⁶⁾ "نبی کریم ﷺ میرے پاس سے گزرے اور میں ہنڈیا کے نیچے آگ جلا رہا تھا، آپ ﷺ نے فرمایا: "کیا تیرے سر کی جوئیں تجھے اذیت پہنچا رہی ہیں؟" میں نے عرض کی: "جی ہاں" آپ ﷺ نے حجام کو بلا یا تو اس نے میرے بال مونڈ دیئے، پھر آپ ﷺ نے مجھے ندیہ دینے کا حکم دیا۔"

سیدنا عبد اللہ بن جعفر بیان کرتے ہیں:

52- سنن ابی داؤد، باب الرِّجْلِ يَخْطُبُ عَلَى قَوْسٍ، ج ۱۱۰۰

53- فتح الباری، ج ۹، ص ۶۵۷-۶۵۸

54- صحیح بخاری، باب غزوة الخندق وهي الأحزاب، ج ۲۱۰۲

55- صحیح مسلم، باب بَيَانِ أَنَّ السَّنَةَ يَوْمَ النَّحْرِ أَنْ يَزْمِيَ ثُمَّ يَنْحَرُ ثُمَّ يَخْلِقُ وَالْإِبْتِدَاءُ فِي الْخَلْقِ بِالْجَانِبِ الْأَيْمَنِ مِنْ رَأْسِ الْمُخْلُوقِ

ج ۱۳۰۵

56- صحیح بخاری، باب قَوْلِ الْمُرِيضِ (بَابُ مَا رُخِّصَ لِلْمُرِيضِ) إِنِّي وَجِعٌ أَوْ أَوْ رَأْسَاهُ أَوْ اشْتَدَّ بِي الْوَجَعُ، ج ۵۶۲۵

أَمَّهَلْ آلَ جَعْفَرٍ ثَلَاثًا أَنْ يَأْتِيَهُمْ ثُمَّ أَتَاهُمْ فَقَالَ: لَا تَبْكُوا عَلَيَّ أَخِي بَعْدَ الْيَوْمِ، ثُمَّ قَالَ: ادْعُوا لِي بَنِي أَخِي، فَجِيءَ بِنَا كَأَنَّا أَفْرُخٌ فَقَالَ « ادْعُوا لِي الْحَلَّاقَ » فَأَمَرَهُ فَحَلَّقَ رُءُوسَنَا⁽⁵⁷⁾ (سیدنا جعفر بن ابی طالبؓ کی شہادت کے موقع پر) نبی کریم ﷺ نے آل جعفر سے تین دن تک کچھ نہ کہا، پھر ان کے پاس آئے اور فرمایا: ”آج کے بعد میرے بھائی پر مت رونا۔“ پھر فرمایا: ”میرے بھتیجوں کو میرے پاس بلاؤ، تو ہمیں بلا یا گیا گویا ہم چڑیا کے بچے تھے (یعنی ہمارے سروں کے بال بکھرے ہوئے تھے) تو آپ ﷺ نے فرمایا: میرے پاس حجام کو بلاؤ، آپ ﷺ نے اس سے کہا تو اس نے ہمارے سر مونڈ دیئے۔“

ان روایات سے معلوم ہوتا ہے کہ نبی کریم ﷺ کے زمانے میں یہ پیشہ (حجام) عام تھا اور کئی صحابہ □ نے رسول کریم ﷺ کی اس خدمت کی سعادت حاصل کی۔ سیدنا معاویہؓ فرماتے ہیں:

فَصَرَّتُ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ بِمَشْقَصِي⁽⁵⁸⁾ میں نے رسول اللہ ﷺ کے بال مبارک قینچی کے ساتھ کاٹے۔“ ایک روایت کے مطابق جب صلح حدیبیہ ہو جانے کے بعد آنحضرت ﷺ نے قربانی کے جانور ذبح کرنے، احرام کھولنے، سر منڈوانے یا بال ترشوانے کا حکم دیا۔ اس موقع پر خود اپنا سر بھی منڈوایا، اور یہ سعادت سیدنا سلمان فارسیؓ کے ہاتھ آئی۔ بعض روایات کے مطابق سیدنا ابولبابہؓ بھی یہ ذمہ داری نبھاتے تھے۔⁽⁵⁹⁾ مشہور مستشرق آربری نشانہ ہی کرتا ہے کہ ایران میں جب اہل حرفہ کی پیشہ ورانہ تنظیمیں قائم ہوئیں تو انہوں نے اپنا خصوصی روحانی سرپرست سیدنا سلمانؓ کو قرار دیا اور اس کی وجہ یہ تھی کہ وہ رسول اللہ ﷺ کے موتراش تھے۔

عطر فروشی اور مشاطہ کا پیشہ:

عہد نبوی میں ایک طبقہ عطر سازی اور عطر فروشی کی صنعت میں ماہر تھا۔ عطریات اور خوشبوؤں کی عموماً دو قسمیں دستیاب تھیں۔ ایک وہ عمدہ عطر اور خوشبو ہوتے تھے جو یمن سے بالخصوص اور دوسرے علاقوں سے درآمد کئے جاتے تھے اور دوسری قسم ان مقامی خوشبوؤں کی تھی جو گھروں میں خواتین یا عطاران قوم خود بنا لیتے تھے۔ جیسا کہ تاریخ ایران کے مطالعہ سے معلوم ہوتا ہے:

”یہ (عطر سازی) مقامی صنعت تھی۔ البتہ دور دراز کے علاقوں سے خوشبوؤں کی تجارت اور غالباً دوسری مقامی تجارت بھی مرد تاجروں کے ہاتھ میں تھی اور وہ خاصی مقبول اور مفید تجارت تھی کہ سب سے زیادہ منافع لانے والی اقسام میں شمار ہوتی تھی۔“⁽⁶⁰⁾

مدینہ منورہ میں ایک انصاری خاتون سیدہ خولا □ تھیں۔ وہ ایسی عطر فروش خاتون شہر تھیں کہ ”العطارہ“ کے لقب سے ہی مشہور ہو گئی تھیں۔ وہ دوسرے گھروں کے علاوہ کاشانہ نبوی میں بھی آتی تھیں اور ازواج مطہرات رضی اللہ عنہن کے ہاتھ عطر فروخت کرتی تھیں اور رسول کریم ﷺ انہیں دلیز پر قدم رکھتے ہی پہچان لیتے تھے۔ بعض روایات میں عطر فروش خاتون زینبؓ کا نام بھی ملتا ہے جو ازواج مطہرات رضی اللہ عنہن کے پاس آتی تھیں۔ ایک مرتبہ رسول اللہ ﷺ نے ان سے فرمایا: جب تم ہمارے یہاں آتی ہو ہمارے مکانات خوشبو سے معطر ہو جاتے ہیں۔ انہوں نے عرض کیا:

57- سنن ابی داؤد، باب فی حَلْقِ الرَّأْسِ، ج ۱، ص ۱۹۲

58- صحیح بخاری، بابُ الحَلْقِ وَالتَّقْصِيرِ عِنْدَ الإِخْلَالِ، ج ۱، ص ۲۳۰

59- میرزا فاضل بدخشانی، تاریخ ایران (مؤسسة الكوثر، قم، سن ندارد)، ج ۱، ص ۵۰۷-۵۰۸

60- تاریخ ایران، ج ۱، ص ۵۰۶

یا رسول اللہ! آپ کے مکانات بنسبت میرے عطر کے آپ ﷺ ہی کی خوشبو سے زیادہ معطر ہیں۔ پھر آپ ﷺ نے ان سے فرمایا: اے زینب! تو جب کچھ فروخت کرے تو خریدنے والوں کے ساتھ نیکی کرنا اور ان کو فریب مت دینا۔ بے شک اللہ تعالیٰ کی خوشنودی کے لئے یہ زیادہ پرہیزگاری کی بات ہے اور اس طرح مال کو زیادہ باقی رکھتا اور برکت دیتا ہے۔⁽⁶¹⁾

ایک روایت میں اُم سائب ملیکہ کے بارے میں آتا ہے کہ یمن سے درآمد شدہ عطر فروخت کرتی تھیں۔ نیز اسبنت محزبہ ثقفی کا شمار بھی اہم عطر فروشوں میں ہوتا تھا۔⁽⁶²⁾ اسی طرح ان کے علاوہ دوسری عطاریں اور عطاریں بھی تھے جن کا ذکر عہد نبوی میں ملتا ہے۔ عطر کی تجارت ایک بہترین کام ہے جیسا کہ سیدنا عبد اللہ بن عمرؓ سے مروی حدیث مبارکہ کے الفاظ ہیں:

لَوْ أَدِنَ اللَّهُ لِأَهْلِ الْجَنَّةِ فِي التِّجَارَةِ لَأَتَّجَرُوا فِي الْبُرِّ وَالْعَطْرِ⁽⁶³⁾ "اگر اہل جنت کو تجارت کی اجازت ہوتی تو وہ کپڑے اور عطر کی تجارت کرتے۔"

اسی طرح مشاطہ کا ایک خاص طبقہ نسواں تھا جو خواتین بالخصوص دُہنوں کی زیب و آرائش کا کام شادی بیاہ کے علاوہ عام دنوں میں بھی کرتا تھا۔ روایات میں مشاطہ کا ذکر سیدہ عائشہ صدیقہ اور سیدہ فاطمہ الزہراءؓ کی شادی کے واقعہ میں آتا ہے،⁽⁶⁴⁾ ان سے قبل سیدہ خدیجہ الکبریٰؓ کی بھی ایک مشاطہ تھی۔

طبابت کا پیشہ:

رسول کریم ﷺ کے عہد مبارک میں باقاعدہ پیشہ ور طبیب موجود تھے۔ بعثت نبوی سے پہلے عناد ازدی ایک معروف طبیب اور جھاڑ پھونک کرنے والے شخص تھے۔ وہ مکہ آئے اور آپ ﷺ کے خلاف مشرکین کے پروپیگنڈے کا شکار ہو گئے۔ جب انہوں نے مکہ کے کم عقلوں سے سنا کہ آپ ﷺ کو نعوذ باللہ جنون کی بیماری ہے تو وہ بولے:

"مکاش اس آدمی سے میری ملاقات ہو جائے۔ ہو سکتا ہے اللہ تعالیٰ اسے میرے ہاتھوں شفایاب فرمادے۔"

عناد کی ملاقات نبی کریم ﷺ سے ہو گئی تو عرض کیا: "اے محمد (ﷺ)! میں اس بیماری کا علاج کرتا ہوں اور اللہ جسے چاہیں میرے ہاتھوں سے شفا بھی عطا فرماتے ہیں۔ کیا آپ چاہتے ہیں کہ میں آپ کو اس بیماری کا دم کروں؟" نبی کریم ﷺ نے فرمایا:

إِنَّ الْحَمْدَ لِلَّهِ نَحْمَدُهُ وَنَسْتَعِينُهُ مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّ فَلَا هَادِيَ لَهُ وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَنَّ مُحَمَّدًا عَبْدُهُ وَرَسُولُهُ أَمَا بَعْدُ⁽⁶⁵⁾ "بلاشبہ تمام تعریفیں اللہ کے لئے ہیں۔ ہم اسی کی تعریف کرتے ہیں اور اسی سے مدد مانگتے ہیں۔ جسے اللہ ہدایت نصیب فرمائے اسے کوئی گمراہ نہیں کر سکتا اور جسے اللہ گمراہ رکھے اسے

61- أسد الغابہ فی معرفۃ الصحابہ، ج ۵، ص ۳۳۲

62- مجلسی، محمد باقر، حیات القلوب۔ ترجمہ، بشارت حسین کامل مرزا پوری، (مجلس علمی اسلامی، پاکستان، ۱۹۶۶ء)، ج ۲، ص ۸۶۱

63- الطبرانی، سلیمان بن أحمد، الروض الدانی (المعجم الصغیر)، تحقیق: محمد شکور محمود، (المکتب الاسلامی، بیروت)، ج ۶۹۹، ص ۲، ص ۱۷۔ أسد

الغابہ فی معرفۃ الصحابہ، ج ۵، ص ۵۳۹۔ مجمع الزوائد و منبع الفوائد، ج ۴، ص ۶۳

64- پروفیسر یسین مظہر صدیقی، رسول اکرم ﷺ اور خواتین۔ (نشریات، لاہور)، ص ۱۵۴

علامہ محمد باقر مجلسی، تہذیب الاسلام، ترجمہ: مولانا سید مقبول احمد، (افتخار بک ڈپو، لاہور، ۱۹۸۰ء)، ص ۱۸۳

65- صحیح مسلم، باب تَخْفِيفِ الصَّلَاةِ وَالْخُطْبَةِ، ج ۸، ص ۸۶۸

کوئی ہدایت نہیں دے سکتا۔ اور میں گواہی دیتا ہوں کہ اللہ کے سوا کوئی معبود نہیں، وہ اکیلا ہے اور اس کا کوئی شریک نہیں اور بلاشبہ محمد (ﷺ) اس کے بندے اور رسول ہیں، اما بعد۔"

ضماد عرض کرنے لگا آپ مجھے یہ کلمات دوبارہ سنائیے۔ تب نبی کریم ﷺ نے تین مرتبہ یہ کلمات دہرائے۔ ضماد نے کہا: "میں نے کاہنوں، جادو گروں اور شعراء کے کلام سنے ہیں لیکن آپ کے ان کلمات جیسے الفاظ آج تک نہیں سنے۔ ان میں تو سمندر کی سی گہرائی اور گیرائی ہے۔"

پھر انہوں نے نبی کریم ﷺ سے عرض کی: "اپنا ہاتھ بڑھائیے میں آپ کے ہاتھ پر اسلام کی بیعت کرنا چاہتا ہوں۔" جب سیدنا حماد ازدیؓ نے بیعت کر لی تو آپ ﷺ نے فرمایا: "اپنی قوم کے بارے میں بیعت کرتے ہو؟" سیدنا حماد ازدیؓ نے کہا: "ہاں اپنی قوم کے بارے میں بھی بیعت کرتا ہوں۔" (66)

ایک مرتبہ سیدنا سعد بن ابی وقاصؓ کی طبیعت زیادہ خراب ہوئی تو رسول اللہ ﷺ ان کی عیادت کے لئے تشریف لے گئے۔ اس موقع پر آپ ﷺ نے فرمایا:

أَنْتِ الْحَارِثُ بْنُ كَلْدَةَ أَخَا ثَقِيفٍ فَإِنَّهُ رَجُلٌ يَتَطَبَّبُ (67) "قبیلہ ثقیف کے حارث بن کلدۃ کے پاس جاؤ، وہ علاج معالجہ کرتا ہے۔" سیدنا حارث بن کلدۃؓ نے آپ ﷺ کے دست حق پر اسلام قبول کر لیا تھا۔ اسی طرح سیدنا ابی بن کعب □ کو غزوہ احزاب میں رگ اکھل (بازو کی ایک رگ کا نام جس کی فصد کھولی جاتی ہے) پر تیر لگا تو رسول کریم ﷺ نے علاج کے لئے ان کے پاس ایک حکیم کو بھیجا جس نے آپ ﷺ کا علاج کیا۔ سیدنا جابر بن عبد اللہ فرماتے ہیں:

بَعَثَ النَّبِيُّ -صَلَّى اللَّهُ عَلَيْهِ وَسَلَّمَ- إِلَى أَبِي طَبِيْبًا فَقَطَعَ مِنْهُ عِرْقًا (68) "نبی کریم ﷺ نے سیدنا ابی بن کعب □ کے پاس ایک طبیب کو بھیجا جس نے ان کی ایک رگ کاٹی (یعنی فصد کیا)۔"

سیدنا عبد الرحمن بن عثمانؓ بیان کرتے ہیں:

أَنَّ طَبِيْبًا سَأَلَ النَّبِيَّ -صَلَّى اللَّهُ عَلَيْهِ وَسَلَّمَ- عَنْ ضِفْدَعٍ يَجْعَلُهَا فِي دَوَاءٍ فَتَهَاؤُ النَّبِيُّ -صَلَّى اللَّهُ عَلَيْهِ وَسَلَّمَ- عَنْ قَتْلِهَا (69) "ایک معالج نے مینڈک کے متعلق نبی کریم ﷺ سے دریافت کیا کہ اسے دوا میں ڈال لیا کرے تو نبی کریم ﷺ نے اس طبیب کو مینڈک کے قتل سے منع کر دیا۔"

بعض خواتین کے بارے میں بھی صراحت ملتی ہے کہ انہوں نے طبابت کو بطور پیشہ اپنایا ہوا تھا اور ان سے لوگ استفادہ کرتے تھے۔ اس سلسلے میں سب سے مشہور نام قبیلہ اسلم کی خاتون سیدہ رفیدہؓ کا آتا ہے۔ غزوہ احزاب کے موقع پر سیدنا سعد بن معاذؓ کے ہاتھ میں ایک تیر آ لگا اور ان

66- صحیح مسلم، باب تَخْفِيفِ الصَّلَاةِ وَالْخُطْبَةِ، ج ۸ ص ۸۶۸

67- سنن ابی داؤد، باب فِي تَمْرَةِ الْعَجْوَةِ، ج ۳ ص ۵۷۸۳

68- سنن ابی داؤد، باب فِي قَطْعِ الْعِرْقِ وَمَوْضِعِ الْحَجْمِ، ج ۳ ص ۳۸۶۴

69- سنن ابی داؤد، باب فِي الْأَدْوِيَةِ الْمَكْرُوْهَةِ، ج ۱ ص ۳۸۷۱

کی ”اکل“ نامی رگ زخمی ہو گئی جس سے خون کسی طرح نہیں رُک رہا تھا۔ آپ ﷺ نے صحابہ □ سے فرمایا: حَوْلُوهُ عِنْدَ امْرَأَةٍ يُقَالُ لَهَا: زُفَيْدَةٌ، وَكَانَتْ تُدَاوِي الْجَرْحَى (70)

”اُنہیں زُفیدہ خاتون کے ہاں منتقل کرو (جو علاج معالجہ کرتی تھیں)۔“

جبکہ سیرت ان ہشام کا بیان ہے:

اجعلوه في خيمة رفيدة حتى اعوده من قريب (71) ”اُنہیں زُفیدہ کے خیمے میں رکھو تاکہ میں قریب سے ان کی عیادت کر سکوں۔“

انہیں زخمیوں کے علاج معالجہ میں مہارت تھی اور وہ یہ کام بغیر کسی اجرت کے انجام دیتی تھیں۔ ابن ہشام لکھتے ہیں:

كانت امرأة تداوى الجرحى وتختسب بنفسها على خدمته من كانت به ضيعة من المسلمين (72) ”وہ ایسی خاتون تھیں جو زخمیوں کا علاج کرتی تھیں۔ مسلمانوں کی خدمت اور ان کی تکالیف کے ازالہ کا کام وہ بغیر کسی معاوضے کے وہ اللہ تعالیٰ سے اجر ملنے کی اُمید میں کرتی تھیں۔“

سیدہ شفاء بنت عبد اللہ مختلف علاج تدابیر بتایا کرتی تھیں۔ وہ نملہ (ایک جلدی بیماری) کا علاج جھاڑ پھونک سے کیا کرتی تھیں۔ اسی طرح سیدہ کعبہ بنت سعد الاسلمیہ بھی علاج معالجہ کی خدمات انجام دیتی تھیں۔ (73)

طیب سے علاج کروانا رسول کریم ﷺ کی سنت کے عین مطابق ہے۔ سیدنا سامہ بن شریک بیان کرتے ہیں کہ میں نبی کریم ﷺ کے پاس آیا (تو دیکھا کہ) آپ ﷺ کے صحابہ، آپ ﷺ کی مجلس میں ایسے بیٹھے تھے جیسے ان کے سروں پر پرندے ہوں (یعنی انتہائی بادب اور پرسکون تھے) میں نے انہیں سلام کہا اور بیٹھ گیا۔ اتنے میں بدوی لوگ ادھر ادھر سے آئے اور عرض کیا:

يَا رَسُولَ اللَّهِ أَنْتَ دَاوَى فَقَالَ: تَدَاوُوا فَإِنَّ اللَّهَ عَزَّ وَجَلَّ لَمْ يَضَعْ دَاءً إِلَّا وَضَعَ لَهُ دَوَاءً غَيْرَ دَاءٍ وَاحِدٍ الْمَرْمُ (74) ”یا رسول اللہ! کیا ہم دوا دارو کر لیا کریں؟ (یعنی دوا کریں یا توکل کریں؟) آپ نے فرمایا: ”تم دوا کرو اس لئے کہ اللہ تعالیٰ نے کوئی ایسی بیماری نہیں پیدا کی جس کے لئے دوا نہ ہو، سوائے ایک بیماری کے اور وہ بڑھا پاپ ہے۔“

سیدنا عبد اللہ بن عمر □ روایت کرتے ہیں کہ رسول اللہ ﷺ نے (عطائی حکیموں کو تنبیہ کرتے ہوئے) فرمایا:

مَنْ تَطَبَّبَ وَلَا يُعْلَمُ مِنْهُ طِبٌّ فَهُوَ ضَامِنٌ (75) ”جو آدمی طبیب نہ ہو اور وہ علاج کرے (اور اس کے علاج سے کسی کو نقصان پہنچے) تو وہ ذمہ دار ہے۔“

70- صہیب عبد الجبار، الجامع الصحیح للسنن والمسانید، عدد ۱۶۷۱: ۳۸، تاریخ نشر ۲۰۱۳ء، ج ۱، ص ۲۶۸

71- ابن ہشام، السیرة النبویة، ج ۳، ص ۸۵

72- الاصابة في تمييز الصحابة، ج ۳، ص ۸۵۲

73- الاصابة في تمييز الصحابة، ج ۶، ص ۲۱۲

74- سنن ابی داؤد، باب فی الرِّجْلِ يَتَدَاوَى، ج ۳۸۵۵

75- سنن ابی داؤد، باب فِيمَنْ تَطَبَّبَ وَلَا يُعْلَمُ مِنْهُ طِبٌّ فَأَعْنَتَ، ج ۳۵۸۶

حجامہ کا پیشہ:

بعض امراض میں اس کا استعمال اس طرح کیا جاتا ہے، کہ جسم کے مقام مطلوب پر کسی نشتر سے پچھنے لگا کر خون نکالا جاتا ہے۔ اس عمل کے کرنے والے کو حجام کہتے ہیں۔ عہد نبوی میں اس پیشے سے منسلک افراد بھی موجود تھے۔ حجامہ لگوانا آپ ﷺ کی سنت ہے اور ایک بہترین علاج بھی ہے۔ رسول اللہ ﷺ نے خود پچھنے لگوائے اور دوسروں کو اس کی ترغیب دی۔ امام بخاری اپنی صحیح میں حجامہ پر پانچ ابواب لائے ہیں۔ سیدنا عبد اللہ بن عباسؓ کا بیان ہے:

أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ اخْتَجَمَ وَهُوَ مُحْرِمٌ فِي رَأْسِهِ مِنْ شَقِيقَةٍ كَانَتْ بِهِ ⁽⁷⁶⁾ "رسول اللہ ﷺ نے

حجامہ لگوانا آپ ﷺ کی سنت ہے اور ایک بہترین علاج بھی ہے۔ رسول اللہ ﷺ نے خود پچھنے لگوائے اور دوسروں کو اس کی ترغیب دی۔ امام بخاری اپنی صحیح میں حجامہ پر پانچ ابواب لائے ہیں۔ سیدنا عبد اللہ بن عباسؓ کا بیان ہے:

آپ ﷺ نے پچھنے لگوانے کی مزدوری بھی ادا فرمائی۔ سیدنا انس بن مالک □ سے روایت ہے:

حَجَمَ أَبُو طَيْبَةَ رَسُولَ اللَّهِ ﷺ فَأَمَرَهُ بِصَاعٍ مِنْ تَمْرٍ وَأَمَرَ أَهْلَهُ أَنْ يُخَفِّفُوا مِنْ خَرَجِهِ ⁽⁷⁷⁾

"ابو طیبہ نے رسول اللہ ﷺ کو سیب لگائی۔ آپ نے اسے ایک صاع کھجوریں دینے کا حکم دیا نیز اس کے مالکوں کو فرمایا کہ وہ اس کے خراج میں کمی کریں۔"

اس پیشے کے ذریعے اجرت کے حلال ہونے پر سیدنا عبد اللہ بن عباسؓ سے مروی حدیث میں ہے:

نبی کریم ﷺ نے ایک دفعہ سیب لگوائی اور لگانے والے کو اجرت دی۔ اگر یہ مزدوری حرام ہوتی تو آپ ﷺ اسے نہ دیتے۔ ⁽⁷⁸⁾

رنگ ساز کا پیشہ:

عام طور پر عورتیں خود اپنے کپڑے من چاہے رنگوں میں رنگ لیتی تھیں مگر سب مرد و عورت یہ کام نہیں کر سکتے تھے، خاص طور پر مرد حضرات۔ لہذا وہ کسی رنگ ساز سے اپنے کپڑے رنگواتے تھے۔ جیسا کہ اس حوالے سے یسین مظہر صدیقی لکھتے ہیں:

"یہ پیشہ ور طبقہ ماہرین ہوتا تھا۔ ان میں مرد و عورت دونوں شامل ہوتے تھے اور بالعموم عورتیں عورتوں کے کپڑے رنگتی تھیں۔"

روایات سے معلوم ہوتا ہے کہ وہ اکابر کے گھروں بالخصوص ازواج مطہرات رضی اللہ عنہن کے گھروں میں جا کر کپڑے رنگتی تھیں۔، ⁽⁷⁹⁾

بنو سعد کی ایک خاتون بیان کرتی ہیں کہ میں ایک دن ام المومنین سیدہ زینبؓ کے پاس تھی اور ہم ان کے کپڑوں کو سرخ رنگ کر رہے تھے کہ رسول کریم ﷺ تشریف لائے لیکن جب آپ ﷺ نے مغرہ (غیر خالص سرخ) دیکھا تو پلٹ گئے۔ سیدہ زینبؓ سمجھ گئیں کہ آپ ﷺ کو رنگ پسند نہیں آیا لہذا انہوں نے اپنے تمام کپڑے دھو ڈالے اور تمام سرخی مٹا دی۔ ⁽⁸⁰⁾

76- صحیح بخاری، بابُ الْحَجَمِ (الْحِجَامَةِ) مِنَ الشَّقِيقَةِ وَالصُّدَاعِ، ج ۱، ص ۵۷۰

77- صحیح بخاری، بابُ ذِكْرِ الْحَجَامِ، ج ۲، ص ۲۱۰

78- صحیح بخاری، باب ذِكْرِ الْحَجَامِ، ج ۲، ص ۲۱۰

79- عہد نبوی میں تمدن، ص ۴۵۹

جزائر اور لحام کا پیشہ:

”الجزائر“ عربی زبان میں ذبح کرنے والے کو اور ”اللحام“ گوشت بیچنے والے کو کہا جاتا ہے۔ اُردو زبان میں اس پیشے کے اختیار کرنے والے کو قصائی کہا جاتا ہے۔ سیدنا زبیر بن عوامؓ کا ذبیحہ خانہ مدینہ منورہ میں موجود تھا۔⁽⁸¹⁾ قصائی کی مزدوری کے حوالے سے سیدنا علی بن ابی طالبؓ فرماتے ہیں:

ان النبی ﷺ أَمَرَهُ أَنْ يَقُومَ عَلَى بُدْنِهِ وَأَنْ يَفْسِمَ بُدْنَهُ كُلَّهَا لِحُومِهَا وَجُلُودِهَا وَجِلَالَهَا وَلَا يُعْطِيَ فِي جِزَارَتِهَا شَيْئًا⁽⁸²⁾

”نبی کریم ﷺ نے ان کو حکم دیا کہ آپ کے اونٹوں کی نگرانی کریں اور یہ کہ آپ ﷺ کے قربانی کے جانوروں کی ہر چیز گوشت، چمڑا اور جھول خیرات کر دیں اور قصائی کو مزدوری اس میں سے نہ دیں۔“

سیدنا ابو مسعود انصاری سے روایت ہے کہ انصار میں سے ایک آدمی جن کی کنیت ابو شعیب تھی وہ آئے اور اپنے غلام کو جو قصائی تھا حکم دیا کہ میرے لئے کھانا تیار کرو جو پانچ آدمیوں کے لئے کافی ہو، میں نے نبی کریم ﷺ اور آپ ﷺ کے ساتھ چار اور آدمیوں کی دعوت کا ارادہ کیا ہے۔⁽⁸³⁾ ان واقعات سے معلوم ہوتا ہے کہ یہ پیشہ بھی آپ ﷺ کے زمانے میں موجود تھا۔ سیدنا عمر بن خطابؓ اپنی خلافت کے زمانے میں سیدنا زبیر بن عوامؓ کے ذبیحہ خانہ (گوشت کی دوکان) پر آئے۔ اس وقت مدینہ منورہ میں وہی ایک ذبیحہ خانہ تھا۔ سیدنا عمرؓ کے پاس ایک ڈڑہ ہوتا تھا، اگر کسی آدمی کو دو دن مسلسل گوشت خریدتے ہوئے دیکھتے تو اسے ڈڑے لگاتے اور فرماتے:

”تم اپنے شکم کو اپنے پڑوسی اور چچا زاد بھائیوں کے لئے سمیٹ نہیں سکتے؟“⁽⁸⁴⁾

حمال کا پیشہ:

عربی زبان میں بوجھ ڈھونے والے کو ”حمال“ کہتے ہیں۔ یہ پیشہ بھی عہد نبوی میں موجود تھا اور بعض محنت کش اُجرت پر دوسروں کا بوجھ ایک جگہ سے دوسری جگہ منتقل کرتے تھے۔ سیدنا ابو مسعود انصاریؓ فرماتے ہیں:

كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا أَمَرَ (أَمَرْنَا) بِالصَّدَقَةِ انْطَلَقَ أَحَدُنَا إِلَى السُّوقِ فَيَحَامِلُ فَيَصِيبُ الْمُدَّ وَإِنَّ لِبَعْضِهِمْ مِائَةَ أَلْفٍ قَالَ مَا نَرَاهُ (مَا نَرَاهُ يَغِي) إِلَّا نَفْسَهُ⁽⁸⁵⁾

”رسول اللہ ﷺ جب صحابہ کرامؓ کو صدقہ کرنے کا حکم دیتے تو ہم میں سے ایک آدمی بازار کی طرف جاتا اور لوگوں کے بوجھ اٹھاتا، جس سے ایک مد مزدوری ملتی (جو وہ صدقہ کرتے) اور اب ان میں سے بعض کے پاس ایک ایک لاکھ درہم و دینار موجود ہیں۔ راوی حدیث (شقیق) کہتے ہیں کہ میرے خیال کے مطابق سیدنا ابو مسعودؓ نے ”بعض“ سے مراد خود ہی کو لیا ہے۔“

سیدنا سعید بن ربیعؓ کہتے ہیں:

-
- 80- سنن ابی داؤد، باب فی الحُمرة، ج ۱، ص ۳۹۷
- 81- معلوف، لوئیس، المنجد۔ ترجمہ، ابو الفضل مولانا، عبد الحفیظ بلایوی، مکتبہ قدوسیہ، لاہور، ۲۰۰۹ء، ص ۹۱
- 82- صحیح بخاری، بَابُ يُتَصَدَّقُ (بِتَصَدَّقُ) بِجُلُودِ الْهَدْيِ، ج ۱، ص ۱۷۷
- 83- صحیح بخاری، بَابُ إِذَا أُذِنَ لِإِنْسَانٍ لِأَخْرَجَ شَيْئًا جَارًا، ج ۱، ص ۲۰۸
- 84- الدكتور عمرا سید، الدور السیاسی للصفوة فی صدر الاسلام۔ (دار السلام للطباعة والنشر والتوزیع والترجمة، الرياض)، ص ۲۳۱
- ڈاکٹر محمد رواس قلعہ جی، فقہ حضرت عمر۔ (ادارہ معارف اسلامی، لاہور، ۱۹۹۶ء)، ص ۵۷
- 85- صحیح بخاری، بَابُ مَنْ أَجَرَ نَفْسَهُ لِيَحْمِلَ عَلَى ظَهْرِهِ ثُمَّ تَصَدَّقَ بِهِ (مِنْهُ) وَأُجْرَةَ (وَأُجْرَةَ) الْحَمَالِ، ج ۱، ص ۲۷۷

كُنَّا نَحْمَلُ عَلَى ظُهُورِنَا⁽⁸⁶⁾ "ہم اپنی کمروں پر بوجھ لاد کرتے تھے۔"

سیدنا عبد اللہ بن عباسؓ کا بیان ہے کہ رسول اللہ ﷺ کے دور میں کچھ ضرورت مند ادنیٰ لباس پہنے ہوئے آئے، وہ اپنی پشت پر کھجوریں لاتے تھے (یعنی جمالی کا کام کرتے تھے)۔⁽⁸⁷⁾ سیدنا علی بن ابی طالبؓ کے پاس ایک جمال کو لایا گیا جس نے سر پر ایک بڑا ساشیہ کا برتن اٹھایا تھا جس میں تیل بھرا ہوا تھا۔ اس جمال نے یہ برتن توڑ دیا تھا۔ آپ نے جمال کو اس نقصان کے لئے تاوان کی ادائیگی کا حکم دیا۔⁽⁸⁸⁾

سرکاری ملازمتیں:

مختلف نوعیت کی سرکاری ملازمتیں بھی عہد نبوی میں موجود تھیں۔ مثال کے طور پر امن وامان کی صورت حال خراب کرنے والوں کی تادیب کے لئے رسول کریم ﷺ نے باقاعدہ انتظام کیا۔ اس غرض کے لئے نہ صرف یہ کہ پولیس کا محکمہ اپنی ابتداءئی شکل میں موجود تھا، بلکہ خود آپ ﷺ بعض اوقات کسی قسم کے خطرہ کی بوسنگھہ کر تحقیق حاصل کے لئے راتوں میں گشت پر نکل جاتے۔ علاوہ ازیں رات کی پہرہ داری اور چوکیداری کے لئے مدینہ منورہ میں ایک صاحب ”العس“ بھی مقرر فرمایا تھا، جس کا کام یہ تھا کہ راتوں کو گشت کرے، آواز لگائے اور مشکوک افراد کا پیچھا کرے۔ آپ ﷺ نے مخبری اور جاسوسی کے ضروری انتظامات کئے اور ایک محتسب کا تقرر بھی فرمایا۔ جس کا کام یہ تھا کہ مخالفین ریاست کی دشمنانہ سرگرمیوں کی اطلاع بہم پہنچائے۔⁽⁸⁹⁾

عہد رسالت مآب ﷺ میں صحابہ کرام □ کے چند عمومی پیشوں کو مندرجہ بالا سطور میں پیش کیا گیا ہے۔ اسی طرح متعدد افراد پھل سبزیاں بیچنے، جانوروں کا بیوپار کرنے، دودھ فروخت کرنے، لکڑہارے اور دندان سازی کے پیشے سے منسلک تھے۔

حقیقت یہ ہے کہ کوئی بھی پیشہ انسان کی ذلت و رسوائی کا موجب نہیں بنتا بلکہ یہ انسان کی عظمت ہے کہ وہ حقیر پیشہ اختیار کر کے بھی اس کی عظمت کو چار چاند لگا دیتا ہے۔ عہد نبوی میں صحابہ کرام □ بخوشی محنت و مزدوری کیا کرتے تھے اور کسی (حلال) پیشے کو عار نہ سمجھتے تھے۔ اسلامی اقتصادیات میں اگر پیشوں کی تاریخ کا مطالعہ کیا جائے تو معلوم ہوتا ہے کہ اس وقت بھی جب اسلامی تہذیب و تمدن کا سورج نصف النہار پر تھا، مسلمانوں نے آدھی سے زیادہ دنیا کو فتح کر لیا تھا اور ان کی عظمت کا پھریر انصاف عالم پر لہرا رہا تھا، یہ اسی سنت متوارثہ کا نتیجہ تھا کہ اس اُمت کے تابعین، محدثین، علمائے کرام اور اولیاء اللہ رحمہم اللہ، جو دراصل کسی بھی قوم یا معاشرہ کا معزز ترین طبقہ ہوتے ہیں، اپنے پیشوں کے لحاظ سے ہی پہچانے جا رہے تھے۔

وہ آئمہ عظام اور اکابر علماء جن کی زندگی پر ضخیم کتابیں بھی لکھی گئیں اور خود ان کی علمی، ادبی اور دینی تصانیف انہیں زندہ جاوید کر گئیں ان میں چند اسمائے گرامی مثلاً قدوری (ہانڈی بیچنے اور بنانے والا)، قفال (تالے بنانے اور بیچنے والے)، جصاص (پیٹری کا کام کرنے والے)، صفار (برتن فروش)، صیدلانی (دوا اور عطر فروش)، دقاق (آنا فروش)، صابونی (صابن بنانے اور بیچنے والے)، خواص (کھجور کے پتے بیچنے والا)، زبائت (تیل کا کام کرنے والا)، دباغ (چمڑے کو دباغت دینے والا)، حداء (جو تلوں کا کام کرنے والا)، وژاد (گلاب کے پھولوں کا کام کرنے والا)، جزار (قصابی)، لحم (گوشت کا کام کرنے

86- صحیح مسلم، باب الْحَمَلِ بِأَجْرَةٍ يُتَصَدَّقُ بِهَا وَالنَّهْيِ الشَّدِيدِ عَنِ تَنْفِيسِ الْمُتَصَدِّقِ بِقَلْبِهِ، ج ۲۲۵۵

87- مسند احمد، ج ۲۳۱۹۔ صحیح البخاری، ج ۱۴۱۶

88- ڈاکٹر محمد رواں قلعہ جی، فقہ حضرت علیؓ، ترجمہ، مولانا عبدالقیوم، (ادارہ معارف اسلامی، لاہور، ۱۹۹۸ء)، ص ۲۳

89- پروفیسر سید ازکیا ہاشمی، اسلامی فلاحی ریاست اور اس کے تقاضے، مقالات سیرت، قومی سیرت کانفرنس، (وزارت مذہبی امور، حکومت پاکستان،

۱۴۱۲ھ)، ص ۲۰۲

والا)، زجاج (شیشہ گر)، قتان (روئی فروش)، قنطار (دھوبی) وغیرہ وغیرہ۔ حدیث کی سندوں میں راویوں کے ناموں کے ساتھ ساتھ اس طرح کے القاب جگہ جگہ آتے ہیں۔⁽⁹⁰⁾

ان مثالوں سے بآسانی اندازہ کیا جاسکتا ہے کہ اسلام میں محنت کشی کا کتنا احترام اور حلال پیشوں کی کیسی عظمت ہے اور ہمیں ہر وہ کام کرنا چاہیے جو جائز ہو اور مزدوری میں کسی قسم کے عار کو یکسر مسترد کرنا چاہیے۔ قرون اولیٰ کے اسلامی معاشرے میں کسی حلال پیشے کو عزت و وقار کے خلاف نہ سمجھا جاتا تھا۔ محنت کے بارے میں اسلام کی اس روش کے نتیجے میں مزدور کو اسلامی معاشرے میں جو باوقار برادرانہ مقام حاصل ہوا، پورے اعتماد و یقین کے ساتھ کہا جاسکتا ہے کہ ان کی عزت نفس اور ان کے حقوق کی رعایت اس سے بہتر طریقے پر ممکن نہیں۔

عصر حاضر میں پھر اس چیز کی ضرورت ہے کہ انسانوں کو مختلف پیشوں کے بارے میں آگاہی ہو اور عزت نفس کے ساتھ روزی کمانے کی ترغیب دی جائے۔ معیشت کی میدان میں نہایت تیز رفتاری سے تبدیلی آرہی ہے۔ تاریخ میں انہیں قوموں نے ترقی کی جنہوں نے اپنی معیشت کو تعلیم کے ساتھ منسلک کیا۔ ہر انسان کے لئے اب یہ ضروری ہو گیا ہے کہ وہ کوئی بھی ہنر سیکھے اور پھر اس میں ایسی مہارت حاصل کرے کہ وہ قابل ستائش ہو۔ خصوصی مہارت کے حامل افراد ہی اچھی ملازمت کے اہل ہوں گے یا خود سے ایک بہترین کاروبار چلا سکیں گے۔ تعلیم کے ذریعے ماہر بنانے سے مراد ہے کہ ہنر کے ساتھ ساتھ تعلیم بھی ہو اور ایسی تعلیم جو مطلوبہ ہنر میں معاون ثابت ہو۔ یہ مہارت زیادہ تر تجارت، حساب کتاب، طبابت، نرسنگ سٹاف، فنون لطیفہ، کاریگری، تکنیک کار، انجنیئرنگ، قانون اور دیگر شعبوں میں ہو سکتی ہے۔ معاشرے کا کوئی بھی فرد اپنی لگن اور خداداد صلاحیتوں کو پہچان کر اپنی زندگی کی راہ اختیار کر سکتا ہے۔

نتائج بحث

- بازار اور تجارت ہماری معیشت کا اہم حصہ اور محنت کش اس کا سب سے سرگرم رکن ہے۔ عہد نبوی میں صحابہ کرام □ نے محنت کشی کے مختلف شعبوں کو اختیار کیا اور نبی کریم ﷺ نے ان کو ترغیب اور رہنمائی مہیا فرمائی۔
- نبوی عہد کے پیشہ ہائے محنت کا مطالعہ ہمیں صنعت و حرفت کی ترغیب دیتا اور گھریلو دستکاری کی حوصلہ افزائی کرتا ہے۔ جس سے عوام کی بے روزگاری دور ہوتی اور عام متوسط خوشحالی کی راہیں کھل جاتی ہیں۔
- اسلام افراد معاشرہ میں یہ شعور بیدار کرتا ہے کہ غیر طبقاتی مساوات پر مبنی سماج اور قومی اقتصادی خود کفالت سے اپنی قومی صنعت و زراعت اور تجارت کو کیسے بہتر بنایا جاسکتا ہے۔
- لوگوں کے آگے ہاتھ پھیلانے سے انسان کی عزت نفس اور شخصیت مجروح ہوتی ہے، اس سے بہتر ہے کہ انسان محنت مزدوری یا کسی جائز پیشے سے روزی کمانے، جو سنت اور عبادت بھی ہے اور باعث رحمت و برکت بھی۔
- عصر حاضر میں مختلف پیشوں سے متعلقہ تعلیم و تربیت کی اہمیت مسلم ہے۔

سفارشات

- حکومت کو چاہیے کہ محنت کے اداروں کو سرمایہ داروں کے تحفظ کی بجائے محنت کشوں کے حقوق کا محافظ بنائے۔ نیز ملک میں تمام پیشوں سے منسلک افراد کی عزت و تکریم کا خیال رکھا جائے۔

90- سید قطب شہید، العدالت الاجتماعیہ فی الاسلام، مکتبہ تعمیر انسانیت، لاہور، ۱۹۶۹ء، ص ۲۰۴

- حکومت کا یہ بھی فرض ہے کہ عصر حاضر کے تقاضوں کو مد نظر رکھتے ہوئے تعلیم کے ساتھ ساتھ ٹیکنیکل ٹریننگ اور دستکاری اداروں کو فروغ دے تاکہ ملک کا اکثریتی طبقہ اپنے آپ کو مطلوبہ مہارتوں سے آراستہ کر سکے۔
- طلباء کو چاہیے کہ تعلیم کے ساتھ کوئی اور پیشہ اختیار کریں اور والدین یا معاشرہ پر بوجھ بننے سے کلی اجتناب کریں۔
- کسی بھی حلال پیشے کے انتخاب میں عار محسوس نہ کرتے ہوئے عصر حاضر کے تقاضوں کے مطابق اس میدان میں اپنے آپ کو تعلیم و تربیت اور دیگر صلاحیتوں سے آراستہ کیا جائے تاکہ معاشرے کیلئے زیادہ سے زیادہ سود مند ثابت ہوں۔